



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۶/۰۹/۱۳

نورمحمد غفوری

د سیاسي فعالیت لپاره د ایډیا او رهبر جوړول

(هیله من یم چې دا لیکنه د سیاست او سازمانی فعالیت مینه وال ژوره او په حوصله ولولي او دقیقه یې وارزوي.)

سریزه: د سیاسي فعالیت اساسي مسئله

هر سیاسي حرکت د یوه مشخص ټولنیز واقعیت په وړاندې د غبرگون په توګه رامنځته کېږي؛ خو یوازې غبرګون د دوامدار سیاسي بدلون لپاره کافي نه دی. سیاسي حرکت هغه مهال له موقتي بسیج څخه په یوه اغېزمن او دوامدار جریان اوږي چې د خپل فعالیت لپاره روښانه فکري ایډیا (فکري لیدلوری)، منسجم سیاسي هدف، سازمانی جوړښت او مشروع رهبري ولري.

د دې څلورو عناصرو ترمنځ اړیکه تصادفي نه ده، بلکې یو منطقي تسلسل جوړوي: ایډیا د حرکت «ولې؟» ته ځواب وایي، سیاسي هدف یې «څه؟» مشخصوي، سازمان د «څنګه؟» پوښتنې ته ځواب ورکوي او رهبري د همدې پروسې د عملي کولو مسئولیت پر غاړه اخلي. له همدې امله، د رهبري د جوړولو بحث باید د یوه شخص له انتخاب څخه پیل نه شي؛ بلکې لومړی باید هغه فکري او ارزښتي بنسټونه مشخص شي چې رهبري ته جهت او مشروعیت ورکوي. د دې مقالې اساسي استدلال دا دی چې دوامدار او دموکراتیک سیاسي حرکت له شخص څخه نه، بلکې له ایډیا څخه پیلېږي؛ ایډیا سازمان ته اړتیا پیدا کوي، سازمان د رهبري د تولید زمینه برابروي او دموکراتیک میکانیزمونه رهبري ته مشروعیت ورکوي.

۱. ایډیا (فکري لیدلوری) ولې د سیاسي فعالیت لومړنی شرط دی؟

سیاسي ایډیا د یوه حرکت د فکري هویت او د مطلوب ټولنیز - سیاسي بدلون د تصور بنسټ جوړوي. هغه حرکت چې د ټولنې د ستونزو په اړه روښانه تحلیل، د بدلون په اړه مشخص تصور او د خپلو ارزښتونو په اړه واضح دریځ ونه لري، په اسانۍ سره د ورځنیو سیاسي پېښو، شخصي نفوذ او احساساتي شعارونو تر اغېز لاندې راځي. له همدې امله، ایډیا یوازې د شعارونو مجموعه نه ده؛ بلکې باید لږ تر لږه درې اساسي پوښتنې ځواب کړي:

1. موجود وضعیت څه ډول دی او اساسي ستونزه څه ده؟

2. مطلوب وضعیت یا سیاسي راتلونکی باید څه ډول وي؟

3. له موجود وضعیت څخه مطلوب وضعیت ته د انتقال مشروع لار کومه ده؟

د دې پوښتنو ځوابونه سیاسي حرکت ته فکري جهت ورکوي. په بل عبارت، ایډیا د سیاسي فعالیت لپاره د «لارښوونکي نقشې» حیثیت لري. که دا نقشه موجوده نه وي، سیاسي حرکت ممکن فعالیت ولري، خو د فعالیت جهت، معیار او پایله یې مبهمه پاتې کېږي.

نو د سیاسي فعالیت لومړنی ضرورت د یوه داسې فکري چوکاټ رامنځته کول دي چې ارزښتونه، اهداف، د ستونزو تحلیل او د عمل اصول په یوه منسجم سیاسي لیدلوري کې سره ونښلوي.

۲. له ایډیا څخه سیاسي سازمان ته؛ د فکر د عملي کېدو اړتیا

یوازې ایډیا (فکري لیدلوری) هم د سیاسي بدلون لپاره کافي نه ده. ایډیا هغه وخت سیاسي ځواک پیدا کوي چې د جمعي عمل له لارې پلي شي، او د جمعي عمل لپاره بیا سازمان ته اړتیا ده.

له همدې ځایه د استدلال دویم پړاو راوړلېږي: که ایډیا د سیاسي حرکت د فکر استازیتوب کوي، سازمان د همدې فکر د عملي کولو وسیله ده.

د پاڼو شمېره: له 1 تر 4

افغان جرمن آنلاين په درنښت تاسو همکارۍ ته راټولي. په دغه پته له موږ سره اړیکه ټینګه کړئ maqalat@afghan-german.de

یادونه: دلیکنې د لیکنیزې بڼې پازوالي د لیکوال په غاړه ده، هیله من یو خپله لیکنه له رایرلو مخکې په خبر و لولی

سازمان د افرادو انفرادي ارادې په گډو اهدافو او منظم فعاليت بدلوي. خو د سازمان جوړښت بايد له هغه فكري اصل او ارزښتونو سره متناسب او جوړ وي چې حرکت يې د تحقق لپاره رامنځته شوی دی. که دموکراسي د حرکت له بنسټيزو ارزښتونو څخه وي، نو سازمان هم بايد د داخلي دموکراسۍ، مشارکت، شفافيت، اختلاف د منلو او حسابورکونې پر اصولو ولاړ وي.

له همدې امله، سازمان بايد د يوه فرد د شخصي نفوذ د پراخولو وسيله نه، بلکې د گډې ايډيا او نظري ليدلوري د تحقق بنسټ وي. دا اصل د شخصمخوري د مخنيوي لپاره ځانگړی اهميت لري؛ ځکه هر څومره چې د يوه حرکت د بقا اړتيا له يوه شخص سره زياته وتړل شي، هماغومره يې نهايي ثبات کمېږي او سازمانې جوړښت يې خپل اساسي رول له لاسه ورکوي. د شخصيت محوره سازمانونو او سياستونو او د هغو د ناکامه پايلو مثالونه زموږ په خپل هېواد کې هم ډير ليدل شوي دي.

۳. د رهبرۍ مسئله: رهبر بايد «جوړ» شي، نه يوازي «وټاکل» شي کله چې ايډيا او سازمان رامنځته شي، بيا د رهبرۍ مسئله مطرح کېږي. دلته بايد د «رهبر پيدا کولو» او «رهبر جوړولو» ترمنځ توپير وشي.

رهبر پيدا کول عموماً د يوه مشهور يا بانفوذه شخص انتخاب ته اشاره کوي؛ خو رهبر جوړول يوه نهايي، تشکيلاتي او دوامداره پروسه ده چې د فكري روزنې، سياسي تجربې، سازمانې مسؤليت، مشارکت او د اعتماد د تدريجي ترلاسه کولو له لارې ترسره کېږي. په سالم سياسي حرکت کې رهبر بايد د حرکت له دننه راڅرگند شي. هغه بايد د خپلو فكري وړتياوو، سياسي بصيرت، اخلاقي اعتبار، سازمانې تجربې او د خلکو د اعتماد له لارې د رهبرۍ وړتيا ثابته کړي.

په دې معنا، رهبرۍ ته د رسېدو بهير بايد د سياسي استعدادونو د روزنې لپاره داسې فرصتونه رامنځته کړي چې افراد په تدريجي ډول له عادي گډونوال څخه فعال غړي، له فعال غړي څخه مسئول او له مسئول څخه د رهبرۍ وړ شخصيت ته وده وکړي.

دا بهير د رهبرۍ انحصار ماتوي او د رهبرۍ د توليد ظرفيت په يوه شخص پورې نه محدودوي.

۴. دموکراسي؛ د رهبرۍ د مشروعيت ميکانيزم د رهبرۍ راڅرگندېدل هغه وخت سياسي مشروعيت پيدا کوي چې د دموکراتيکو اصولو له لارې ترسره شي. د رهبرۍ مشروعيت يوازي د دې له امله نه رامنځته کېږي چې يو شخص وړتيا لري؛ بلکې دا هم مهمه ده چې د هغه د رهبرۍ حق څنگه او د چا له خوا تاييد شوی دی.

په دې اساس، د رهبرۍ د مشروعيت لپاره بايد د انتخاب او مشارکت روښانه ميکانيزمونه موجود وي. د داخلي ټاکنو، مشورې، شفافې پرېکړې، د غړو د مشارکت، د انتقاد د حق او د رهبر د حسابورکونې اصول د همدې مشروعيت بنسټ جوړوي.

دلته دموکراسي يوازي د رهبر د انتخاب يوه تخنيکي وسيله نه ده؛ بلکې د رهبرۍ د کنټرول او محدودولو وسيله هم ده. د رهبرۍ د مشروعيت ترڅنگ بايد د واک د تمرکز د مخنيوي لپاره د واک د دوراني کېدو، د مسؤليتونو د وېش او د رهبر د کړنو د ارزونې امکان هم موجود وي.

په همدې معنا، دموکراتيکه رهبري هغه رهبري ده چې هم د خلکو له رضاييت څخه مشروعيت اخلي او هم د خلکو، سازمان او اصولو پر وړاندې حساب ورکوي.

۵. د ايډيا او رهبر ترمنځ د واک اړيکه

د سياسي حرکت په جوړښت کې يوه اساسي ستونزه هغه مهال رامنځته کېږي چې رهبر له ايډيا څخه لوړ مقام پيدا کړي. که د يوه شخص نظر د حرکت د اصولو ځای ونيسي، نو ايډيا له يوه گډ فكري بنسټ څخه په شخصي روايت بدلېږي.

د سالم سياسي حرکت لپاره بايد برعکس رابطه موجوده وي: رهبر بايد د ايډيا، اصولو او د سازمانې قواعدو تابع وي.

دا اصل دوه مهمې پايلې لري. لومړی، د رهبر شخصي تمايلات د حرکت د عمومي اصولو ځای نه شي نيولی. دويم، د رهبر بدلون د حرکت د پای معنا نه لري؛ ځکه حرکت د يوه شخص پر ځای پر اصولو او بنسټونو ولاړ وي.

له همدې امله، د يوه سياسي حرکت د پخوالي مهم معيار دا دی چې وکولای شي د رهبر له بدلون سره سره خپل فكري او سازمانې هويت وساتي.

۶. د رهبرۍ د جوړولو له پاره د سازمانې چاپېريال اصول

که هدف د داسې رهبرۍ رامنځته کول وي چې هم وړتيا ولري او هم مشروعيت، نو د رهبرۍ د توليد له پاره يوازي د يوه مناسب شخص موندل بسنه نه کوي؛ بلکې داسې سازمانې چاپېريال بايد رامنځته شي چې په هغه کې افراد وکولای شي خپلو فكري ظرفيتونو ته وده ورکړي، عملي تجربه حاصل کړي، مسؤليت ومني او د غړو باور ترلاسه کړي. دا ډول چاپېريال بايد لږ تر لږه پر څو اساسي اصولو ولاړ وي.

لومړی، فکري آزادي بايد تضمین شي، خو غري وکولای شي بي له وېرې خپل نظرونه مطرح کړي، له موجودو دریځونو سره مخالفت وکړي او د بېلابېلو لیدلورو ترمنځ آزاد بحث وشي. د فکري اختلاف مخنیوی په حقیقت کې د سازمان د فکري ودې مخنیوی دی؛ ځکه هغه سازمان چې یوازې یو نظر مني، په تدریجي ډول د انتقاد او د ځان د اصلاح وړتیا له لاسه ورکوي.

دویم، مشارکت باید یوازې تشریفاتې نه، بلکې واقعي وي. غري باید د مهمو پرېکړو په بهیر کې ونډه ولري او احساس کړي چې سازمان د دوی گډ جوړښت دی، نه د محدودو کسانو شخصي ساحه. همدا مشارکت د راتلونکو رهبرانو لپاره د مسئولیت اخیستلو او پرېکړه کولو عملي تجربه هم برابروي.

درېیم، سیاسي روزنه د رهبرۍ د تولید له پاره اساسي ارزښت لري. راتلونکي مسئولین او رهبران باید یوازې د سیاسي شعارونو له لارې ونه روزل شي؛ بلکې د سیاسي فکر، دموکراتیکو ارزښتونو، سازمانې مدیریت، خبرو اترو، د اختلاف د مدیریت او د مسئولیت د منلو په برخو کې دوامداره فکري او عملي روزنه ترلاسه کړي. رهبر یوازې په ټاکلو نه جوړېږي؛ رهبر د زده‌کړې، تجربې او مسئولیت اخیستلو په بهیر کې جوړېږي.

څلورم، شفافیت د سازمانې باور بنسټ دی. د پرېکړو د نیولو، مسئولیتونو د وېش او د واک د کارولو میکانیزمونه باید روښانه وي، خو غري پوه شي چې پرېکړې څنگه او د چا له خوا نیول کېږي. له شفافیت پرته د واک په اړه شکونه او بېباوري ډېرېږي او سازمانې مشروعیت زیانمنېږي.

پنځم، حسابورکونه باید د رهبرۍ یوه نه بېلېدونکې برخه وي. رهبران او مسئولین باید د خپلو پرېکړو او کړنو په اړه د سازمان غړو ته ځوابیونکي وي او د هغوی د کړنو د ارزونې لپاره روښانه میکانیزم موجود وي. حسابورکونه رهبر نه کمزوری کوي؛ برعکس، د رهبرۍ مشروعیت پیاوړی کوي او د واک له ناوړه استعمال څخه د مخنیوي وسیله ګرځي.

شپږم، د واک دوراني کېدل د رهبرۍ د انحصار د مخنیوي له پاره مهم اصل دی. که واک د اوږدې مودې له پاره د یوه شخص یا محدودې ډلې په لاس کې متمرکز شي، نو د سازمان دننه د بدیل رهبرۍ د رامنځته کېدو زمینه کمزوري کېږي. د رهبرۍ دوراني کېدل نه یوازې د واک د انحصار مخه نیسي، بلکې نورو وړ کسانو ته هم د مسئولیت اخیستلو او د رهبرۍ د تجربې فرصت برابروي.

اووم، د اختلاف مشروعیت باید د سالم سازمانې ژوند یوه برخه وبلل شي. مخالف نظر باید د دښمنۍ، خیانت یا شخصي مخالفت په معنا ونه ګڼل شي؛ بلکې د اصلاح، نقد او پرمختګ د یوې مشروع وسیلې په توګه باید ومنل شي. هغه سازمان چې دننه د اختلاف لپاره ځای لري، د خپلو تېروتنو د پېژندلو او د خپلو تګلارو د اصلاح زیات توان لري.

په دې معنا، د رهبرۍ د جوړولو سازمانې چاپېریال یوازې د رهبرانو د ټاکلو وسیله نه ده؛ بلکې خپله د رهبرۍ د تولید، روزنې او مشروعیت یو بنسټیز بهیر دی. په داسې چاپېریال کې رهبر له بهر څخه پر سازمان نه تحمیلېږي، بلکې د فکر، مشارکت، روزنې، مسئولیت او دموکراتیک انتخاب له بهیر څخه راټوکېږي. په داسې چاپېریال کې رهبرۍ ته د رسېدو معیار د شخصي اړیکو، وفادارۍ او کاریزما پر ځای وړتیا، مسئولیت، فکري ژمنتیا او دموکراتیک چلند ګرځي.

۷. له شخصمحورۍ څخه بنسټمحور سیاست ته

د سیاسي حرکتونو یوه مهمه ستونزه هغه مهال رامنځته کېږي چې د حرکت ټول فکري، سازمانې او سیاسي ظرفیت د یوه شخص په شاوخوا کې متمرکز شي. په داسې حالت کې د حرکت د بریا او ناکامۍ دواړه معیارونه له یوه شخص سره تړل کېږي.

بنسټمحوره سیاست د دې پر ځای چې پوښتنه وکړي «زموږ رهبر څوک دی؟»، لومړی دا پوښتنه مطرح کوي چې «زموږ اصول څه دي، زموږ هدف څه دی او د دې هدف لپاره کوم سازمانې میکانیزمونه لرو؟»

د دې بدلون اهمیت په دې کې دی چې سیاسي حرکت له شخص څخه مستقل کېږي. رهبر د حرکت لپاره مهم دی، خو حرکت د رهبر لپاره نه جوړېږي. رهبرۍ ته باید د یوه محدود، مشروع او حسابورکونکي مسئولیت په سترګه وکتل شي، نه د مطلق واک د مقام په توګه.

پایله

د پورته استدلال له مخې، د سیاسي فعالیت له پاره د ایډیا او رهبرۍ جوړول دوه جلا موضوعات نه دي؛ بلکې د یوه واحد سیاسي - سازمانې بهیر دوه متصل پړاوونه دي.

لومړی، ایډیا باید د ټولنې د ستونزو، ارزښتونو او مطلوب راتلونکي په اړه روښانه فکري لید وړاندې کړي. دویم، دغه لید باید د سازمان له لارې په منظم جمعي عمل بدل شي. درېیم، سازمان باید د فکري او عملي روزنې له لارې د رهبرۍ د تولید زمینه برابره کړي. څلورم، رهبري باید د دموکراتیکو میکانیزمونو له لارې مشروعیت ترلاسه او د حسابورکونې په چوکاټ کې محدود پاتې شي.

له همدې امله، د یوه سالم سیاسي حرکت منطقي تسلسل داسې تعریفېدای شي:

ایډیا د ارزښتونو د ټاکلو بنسټ جوړوي؛ ارزښتونه سیاسي هدف ته جهت ورکوي؛ سیاسي هدف د سازمان اړتیا رامنځته کوي؛ سازمان د رهبرۍ د روزنې زمینه برابروي؛ روزل شوې رهبري د دموکراتیک انتخاب له لارې مشروعیت ترلاسه کوي؛ او مشروع رهبري د حسابورکونې له اصل سره تړلې پاتې کېږي.

ایډیا ← ارزښتونه ← سیاسي هدف ← سازمان ← د رهبرۍ روزنه ← دموکراتیک انتخاب ← مشروع رهبري ← حسابورکونه

په دې تسلسل کې رهبر د حرکت د پیل ټکی نه، بلکې د یوه فکري او سازمانی بهیر محصول دی. هغه وخت سیاسي حرکت له شخصمخوړۍ څخه بنسټمخوړۍ ته انتقالېږي چې ایډیا د رهبرۍ څخه مخکې، اصول د اشخاصو څخه پورته او سازمان د یوه فرد څخه پراخ وي.

په پایله کې، د سیاسي فعالیت اساسي موخه باید یوازې د یوه «قوي رهبر» پیدا کول نه وي؛ بلکې داسې قوي فکري او سازمانی بنسټ جوړول وي چې له هغې څخه وړ، دموکراتیک او حسابورکونکی رهبر په طبیعي ډول راڅرګند شي. همدا بهیر د دوامدار سیاسي حرکت، د واک د سالم انتقال او د دموکراتیک سیاست د بنسټیز ثبات لپاره اساسي شرط ګڼل کېدای شي.

11.09.2026ز